

**BRÚKSSKYLDA
TIL
FISKIRÆTTINDI**

Frágreiðing til
landsstýrismannin
í fiskivinnumálum

Tórshavn, 8. februar 2010

INNHALD

1. Inngangur	5
2. Samandráttur og niðurstøður	6
3. Um brúksskyldu.....	8
3.1 Hvæt er brúksskylda?.....	8
3.2 Grundgevingar fyrir brúksskyldu	8
3.4 Brúksskylda í verandi fiskiveiðilóggávu.....	9
3.5 Brúksskylda í øðrum føroyskum tilfeingisvinnum.....	9
3.6 Brúksskylda og fiskirættindasløg	9
3.7 Hvæt við fiskirættindunum, ið fella fyrir brúksskylduni?	10
4. Skipanir við brúksskyldu og eitt sindur um avleiðingarnar	12
4.1 Generell brúksskylda á øll loyvi.....	12
4.2 Brúksskylda í fiskidagaskipanini undir Føroyum	13
4.3 Brúksskylda til eginkvotur	14
6. Niðurstøður og tilmæli.....	15

1. INNGANGUR

Bakgrund

Í samgonguskjalinum frá september 2008 verður boðað frá, at spurningurin um brúksskyldu og umsetiligkeit av fiskidögum¹ skal viðgerast.

Í tí sambandi hevur landsstýrismaðurin í fiskivinnumálum tikið stig til eina verkætlan at viðgera brúksskyldu og umsetiligkeit av fiskirættindunum.

Endamálið við arbeiðinum er at skriva eina frágreiðing, sum kann vera grundarlag undir politiskari viðgerð og orðaskifti. Frágreiðingin skal lýsa og greina hugtökini "brúksskylda" og "umsetiligkeit" í síni heild, og við serligum atliti at endamálsorðingunum í lóginum um vinnuligan fiskiskap og ætlanum landsstýrisins í samgonguskjalinum, herundir orðinginum, at "*Skipað verður fyri, at fult gjøgnumskygni verður við fiskirættindunum, soleiðis at brúksskyldur fylgja við brúksrættinum til fiskatilfeingið.*"

Hendan frágreiðing er partur av hesum arbeiði og viðgerð brúksskyldu.

Arbeiðssetningur

Landsstýrismaðurin í fiskivinnumálum hevur orðað hendan arbeiðssetning fyri spurningin um brúksskyldu.

"Grundað á ætlanir landsstýrisins um, at brúksskylda skal fylgja brúksrættinum til fiskatilfeingið, verður frágreiðing skrivað, sum kann nýtast sum grundarlag undir politiskari viðgerð. Frágreiðingin skal

- i) lýsa brúksskyldu sum hugtak við atliti at m.a. endamáli, fyrimunum og vansum, og hvat er galdandi í øðrum tilfeingisvinnum,
- ii) meta um brúksskyldu sum eitt amboð í fiskiveiðipolitikkinum, og hvussu skipanir við brúksskyldu kunnu setast í verk,
- iii) meta um, hvørja ávirkan áseting av brúksskyldu kann hava á vinnuna og yvirskipaðu endamálini í lóginum um vinnuligan fiskiskap og ætlanum landsstýrisins í samgonguskjalinum."

Skipan av arbeiðinum

Jens Helgi Toftum, fiskivinnufrøðingur, og Rúna F. Guttesen, lögfrøðingur, hava staðið fyri arbeiðnum.

¹ Jacob Vestergaard hevur boðað frá, at arbeiðið skal fevna um öll fiskirættindi, ikki bert fiskidagar

2. SAMANDRÁTTUR OG NIÐURSTØÐUR

Eingin skylda er at brúka tey loyvi, landið letur, til at reka vinnuligan fiskiskap. Tann, ið fær útskrivað loyvi kann í prinsippinum sita við loyvinum, utan at brúka tað, so leingi treytirnar fyrí at hava loyvið, eru loknar.

Landsstýrið hevur sett sær fyrí, at brúksskyldur skulu fylgja við brúksrættinum til fiskatilfeingið.

Hvussu skipanir við brúksskyldu vera skrúvaðar saman veldst nógv um, hvat endamálið við skipanini er, og hvørjrar trupulleikar ætlanin er at loysa. Yvirhøvur ber tó til at siga, at tað eru tveir høvuðssprungar at taka støðu til: Tann fyrri er, hvønn brúksskyldan skal fevna um, og hvat skal leggjast til grund fyrí at siga, at loyvishavari ikki heldur brúksskylduna. Hin spurningurin er, hvat skal henda við teimum rættindum, ið ikki verða brúkt. Fella tey aftur til landið? Skal landið lata tey útaftur til onnur? Og hvussu skal landið lata tey útaftur?

Niðurstøðan í hesi frágreiðing er, at brúksskylda eigur at fylgja brúksrættinum til fiskatilfeingið. Tey, ið fáa loyvi frá landinum at reka vinnuligan fiskiskap, eiga eisini at hava skyldu at brúka rættindini. Brúksskyldan eigur at setast í verk sum ein generell brúksskylda soleiðis, at um loyvishavari als ikki hevur brúkt rættindini at fiska í t.d. tvey ár á rað, fella tey aftur til landið.

Brúksskylda kann eisini vera ein liður í eini skipan, sum umframt eina brúksskyldu, eisini hevur reglur um nýtsluprosent at taka aftur öll ella partar av óbrúktum rættindum, og hvussu landið skal luta afturtíkin rættindi útaftur.

Mælt verður frá at seta í verk eina brúksskyldu eftir hesum leisti, fyrst og fremst tí, at spurningurin um, hvussu afturtíkin fiskirættindini skulu lutast útaftur, er av so prinsipiellum slag, at hann eigur at viðgerast í breiðari høpi og við atliti at, hvussu landið lutar út fiskirættindi yvirhøvur. Henda viðgerð liggar uttanfyri arbeiðssetningin fyrí hesi frágreiðing.

Ein onnur grund er, at trupulleikin við óbrúktum rættindum ikki er so stórur, at orsøk er at seta í verk fløktar umsitingarligar skipanir fyrí afturtøku og útluting av fiskirættindum. Harafturat er torført at ímynda sær, at tað verður stórur gravgangur eftir fiskirættindum, sum eru tikan aftur, tí vinnuligur áhugi ikki er fyrí teimum.

Er endamálið at loysa trupulleikan við óbrúktum fiskirættindum, so kann hetta gerast aðrar vegir. Neyðugt er í hvørjum einstökum føri at hyggja nærrí at, hví summi rættindi liggja óbrúkt, og meta um onnur stýringsamboð og inntriv ikki eru meiri hóskandi og munadyggari at brúka, enn ein skipan við brúksskyldu, afturtøku av fiskirættindum og útluting av afturtíknum rættindum.

Hugsandi er t.d., at um umsetiligkeitin var fríari og smidligari millum fiskifør, so hevði hetta í onkrum førum gjört, at fiskirættindi í stórri mun vórða gagnnýtt.

Harafturat kann trupulleikin við, at fiskirættindi liggja óbrúkt ár um ár stava frá óhóskandi bygnaðarligum karmum í fiskiveiðiskipanini. Til dømis kann ein orsøk til, at nógvir fiskidagar liggja eftir hjá nógvum útróðarbátum 15-110 tons vera, at tókniliga menningin hevur gjört, at tíðin er farin frá hesum slagi av útróðarbátum, sum fiskidagarnir upprunaliga vóru ætlaðir til. Bólkabýtið var kanska hóskandi fyrst í 1990-unum, men nýtist ikki at vera tað í dag. Í slíkum fórum er kanska rættari at hyggja nærrí at, um tørvur er á at endurskoða lógarásetta uppbýtið av útróðrarflotanum.

Í onkrum fórum vera fiskimöguleikar, vit hava fингið aðrastaðni, móti at vit lata kvotur í fóroyskum sjóvi afturfyri, lítið brúktir. Ein brúksskylda hevði neyvan aktiverað hesi rættindi. Tí kundi ein ístaðin roynt at fингið onnur rættindi í avtalurnar ístaðin, ella tikið kvotur, sum eingin vinnuligur áhugi er fyri, burturúr avtalunum.

Samanumtikið verður mælt til, at tað skal vera ein skylda at brúka tey loyvi, ið myndugleikarnir lata til at reka vinnuligan fiskiskap. Brúksskyldan eigur at vera ein generell brúksskylda, soleiðis at um loyvishavari ikki brúkar síni rættindi í t.d. tvey ár á rað, fella rættindini aftur til landið.

3. UM BRÚKSSKYLDU

3.1 Hvat er brúksskylda?

Brúksskylda í fiskiveiðuni er, at tey, ið fáa fiskirættindi frá landinum, hava skyldu at brúka tey. Ein brúksskylda fylgir brúksrættinum til fiskatilfeingið.

Íverksetan av skipanum við brúksskyldu snúgva seg um

1. at taka støðu til, hvussu ein skipan við brúksskyldu skal skrúvast saman, herundir hvønn brúksskyldan skal fevna um, hvussu skyldan verður definerað, og hvat skal til fyrir at siga, at loyvishavari ikki heldur brúksskylduna,
2. at taka støðu til, hvat skal henda við teimum rættindum, ið ikki verða brúkt. Skulu tey fella aftur til landið? Skal landið lata tey útaftur til onnur? Og hvussu skal landið lata tey útaftur?

Hvussu ein setur skipanina saman veldst nógv um endamálið, ella hvør grundgevingin fyrir skipanini er, og hvørjar trupulleikar skipanin er ætlað at loysa.

3.2 Grundgevingar fyrir brúksskyldu

Grundgevingarnar fyrir at knýta brúksskyldu at brúksrættinum til fiskatilfeingið eru fleiri og sum ikki nýtast at útiloka hvørja aðra:

- Endamálið við brúksskyldu kann vera at loysa ein praktiskan trupulleika við, at latin rættindi liggja óbrúkt. Óbrúkt rættindi verða tikan aftur, so at onnur kunnu sleppa fram at teimum.
- Grundgevingin fyrir brúksskyldu kann vera eitt ynski um, at tey, ið fáa fiskirættindi frá landinum, hava skyldu at brúka tey, tí eftir verandi skipan er rætturin at fiska ein eksklusivur rættur. Talið av loyvum er avmarkað við lög, og tað eru ikki øll, ið fáa fiskirættindi frá landinum. Tí eiga tey, ið fáa hesi rættindi, eisini at hava skyldu at brúka tey.
- Grundgevingin kann vera, at myndugleikarnir vilja staðfesta, at fiskirættindini ikki eru ogn hjá loyvishavara, men ein brúksrættur. Fyri at strika undir hetta, skal loyvishavari hava skyldu at brúka tillutað rættindi.
- Fiskirættindini eru ætlað sum grundarlag undir vinnuligum virksemi hjá loyvishavara og inntökum til samfelagið. Verða rættindini ikki brúkt, er talan um óhepna fyriskipan. Tá t.d. fiskidagar undir Føroyum liggja óbrúktir ár um ár, merkir hetta í prinsippinum, at vit ikki fáa tað burturúr, sum Løgtingið vil, at vit skulu fáa burturúr. Og megna verandi loyvishavarar ikki at gagnnýta möguleikarnar, so kann ein skipan við brúksskyldu vera eitt amboð at taka aftur óbrúkt fiskirættindi, so at onnur kunnu gagnnýta tey, og á tann hátt fremja Løgtingsins vilja.

- Fiskimøguleikar okkara aðrastaðni eru í nógvum fórum fingnir til vega í avtalum, har vit lata rættindi í fóroyskum sjógví afturfyri. Verða hesir møguleikar ikki fullnýttir, hava vit goldið fyri nakað, ið samfelagið ikki fær gagn av.
- Í samráðingum við onnur lond, har fiskimøguleikar í fóroyskum sjógví *ikki* verða latnir afturfyri, t.d. í strandarlandasamstarvi, í NEAFC og í NAFO, brúkar landið tíð og orku uppá at útvega Fóroyum fiskimøguleikar. Um hesir veiðimøguleikar ikki verða brúktir, er talan um burturspilta tíð og orku hjá samráðingarfólki.

3.4 Brúksskylda í verandi fiskiveiðilóggávu

Fóroysk fiskiveiðilóggáva hevur onga brúksskyldu fyri tey veiði-og fiskiloyvi, landið skrivar út. Tann, ið fær fiskirættindi, hevur onga skyldu at brúka tey og kann í prinsippinum sita á teimum, so leingi lógarverkið loyvir.

Brúksskylda er bert tengd at mógleikunum fyri at avhenda fiskidagar og íslandskvotur – sonevnda 60%-reglan. Treytin fyri at kunna avhenda dagar ella kvotu er, at tú sjálvur hevur brúkt meira enn 60% av døgunum ella kvotuni fiskiárið frammanundan.

3.5 Brúksskylda í øðrum fóroyskum tilfeingisvinnum

Brúksskylda er í øðrum fóroyskum tilfeingisvinnum:

- *Fiskaaling:* Í alilógin er ásett, at aliloyvi kann takast aftur, um loyvi ikki verður brúkt ella bert verður brúkt í avmarkaðan mun. Í standard loyvistreytunum fyri fiskaaling á sjónum sigur pkt. 16: "Um virksemið hoyrandi til eitt aliloyvi hevur ligið stilt í 1 ár, fellur loyvið burtur - utan mun til at mókuligt eigaraskifti hevur verið. Tó kann Landsverk leingja tíðarfrestina, um serligar umstøður tala fyri tí."²

Kolvetnislógin áleggur loyvishavarum ávisar brúksskyldur. Við loyvunum, ið verða latin til kolvetnisvirksemi og geva loyvishavarum einkarrætt til leiting eftir og framleiðslu av kolvetni á ávísum øki, fylgja treytir, sum gera, at loyvishavarin ikki kann liggja á loyvinum, utan at framdrift er í arbeiðnum.

- *Lógarverkið um landsjørð* áleggur festara eina skyldu atframleiða mest mókuligt av festinum.³

3.6 Brúksskylda og fiskirættindasløg

Skipanir við brúksskyldu eiga at lagast eftir, hvussu fiskiskapurin er skipaður. Sum er, kunnu tey fiskirættindi, landið letur, flokkast í tríggjar bólkar av rættindasløgum:

- Eginkvotur ella egnir fiskidagar
- Loyvi at fiska av felagskvotu ella felags fiskidøgum

² § 8, stk.1, litra e) í lögtingsslógi nr. 83 frá 25. maí 2009 um aling av fiski v.m. og <http://landsverk.fo/dokumentir/Standardloyvistreytir-sjogvaling.doc>

³ § 4 í kunngerð nr. 98 frá 22. desember 2004 um festi, sum broytt við kunngerð nr. 56 frá 10. maí 2005, sum hevur heimild í lögtingsslógi nr. 20 frá 17. maí 2004 um landsjørð

- Fiskiloyvi at troyta ávíð fiskaslög á ávísum leiðum, utan beinleiðis avmarkingar í nøgd ella fiskidøgum

Hetta ger, at tað ber illa til at skera allan fiskiflotan yvir ein kamb og lata öll fiskiloyvi koma undir somu skipan um brúksskyldu.

Í talvu 1 er yvirlit yvir öll fiskiloyvi, og hvørji slög av rættindum eru tengd at loyvunum.

3.7 Hvat við fiskirættindunum, ið fella fyri brúksskylduni?

Ein týðandi partur av eini skipan við brúksskyldu er, hvat skal henda við fiskirættindum, ið fella fyri brúksskylduni. Skulu tey latast aftur til landið? Skal landið lata tey út aftur til onnur? Og hvussu skal landið lata tey útaftur?

Spurningurin um, hvussu afturtíkin fiskirættindini skulu lutast út aftur verður ikki viðgjördur nærri her. Hann verður mettur at liggja utan fyri arbeiðssetningin og eigur at viðgerast í breiðari hópi og við atliti at, hvussu landið lutar út fiskirættindi yvirhøvur.

Nevnast kann góð, at talan kann vera um eina skipan, har tey rættindi, ið fella aftur til landið, kunnu latast útaftur eftir nærri ásettum reglum og mannagongdum til tey, ið longu eru í vinnuni. Til dømis býtast javnt millum fiskifør í sama bólki. Á hin bógvín kunnu rættindi, ið fella aftur til landið, verða bjóðað út í almennari sølu, har öll hava atgongd til at bjóða.

Talva 1: Fiskiloyvi og rættindaslag í 2009

Fiskiloyvi	Rættindaslag
Bólkur 1, Lemmatrolarar	Egin hjáveiðikvota
Rækjur í NAFO-øki 3L	Egin kvota
Kongafiskur í Irmingerhavinum	Egin kvota
Makrelur í fóroyskum, altjóða, norskum og ES sjógví	Egin kvota
Hummaraloyvi aðrastaðni enn á Tangafirði og har um leiðir	Egin kvota
Norðhavssild í altjóða, íslendskum og fóroyskum sjógví	Egin kvota
Svartkjaftur í fóroyskum, altjóða, íslendskum, norskum og ES- sjógví	Egin kvota
Rækjur í Eysturgrønlandi	Egin kvota
Botnfiskur í russiskum sjógví	Egin kvota
Botnfiskur í norskum sjógví	Egin kvota
Botnfiskur við Svalbard	Egin kvota
Botnfiskur í Íslandi (lína)	Egin kvota
Botnfiskur í Íslandi (snella)	Egin kvota
Kalvi í Íslandi	Egin kvota
Svartkalvi í Eysturgrønlandi (ES)	Egin kvota
Kongafiskur í Eysturgrønlandi (ES)	Egin kvota
Sild í Skagerakk, ES sjógví	Egin kvota
Heystgýtandi sild	Egnar kvotur
Bólkur 2, Partrolarar	Egnir fiskidagar
Bólkur 3, Línuskip stórrí enn 110 tons	Egnir fiskidagar
Bólkur 4A, Útróðrbátar millum 15 - 40 tons	Egnir fiskidagar
Bólkur 4B, Útróðrbátar stórrí enn 40 tons á línuveiðu	Egnir fiskidagar
Bólkur 4T, Útróðrbátar stórrí enn 40 tons á trolveiðu	Egnir fiskidagar
Troling innanfyri 12 fj.	Egnir fiskidagar
Rækjur í NAFO-øki 3M	Felags fiskidagar
Botnfiskur í altjóða sjógví (NEAFC)	Felags fiskidagar
Bólkur 5A Útróðrbátar minni enn 15 tons á húkaveiðu – fullriknir	Felags fiskidagar
Bólkur 5B, Útróðrbátar minni enn 15 tons á húkaveiðu – aðrir	Felags fiskidagar
Rækjur við Svalbard	Felags fiskidagar
Svartkalvi í NAFO-øki	Felagskvota
Búrfiskur í altjóða sjógví (NEAFC)	Felagskvota
Hummaraloyvi á Tangafirði og har um leiðir	Felagskvota
Rækjur við Jan Mayen	Felagskvota
Rækjur í russiskum sjógví	Felagskvota
Royndarloyvi rækjur í NE-Grønlandi	Felagskvota
Svartkalvi í Vesturgrønlandi (ES)	Felagskvota
Royndarfiskiskapur í Eysturgrønlandi eftir botnfiski	Felagskvota
Botnfiskur í ES (Rockall), lína	Felagskvota
Botnfiskur í ES, blálonga	Felagskvota
Upsi í Norðsjónum	Felagskvota
Ídnaðarfiskur í norskum sjógví	Felagskvota
Ídnaðarfiskur í ES sjógví	Felagskvota
Rossamakrelur í ES sjógví	Felagskvota
Rossamakrelur í norskum sjógví	Felagskvota
Rækjur í altjóða sjógví (NEAFC)	Fiskiloyvi
Gulllaksur í fóroyskum sjógví	Fiskiloyvi
Havtaska og svartkalvi við górnnum	Fiskiloyvi
Jákupsskel í fóroyskum sjógví	Fiskiloyvi
Rækjur í fóroyskum sjógví	Fiskiloyvi
Rossamakrelur í Suðurstilla havinum	Fiskiloyvi
Brislingur og fjarðarsild í fóroyskum sjógví	Royndarloyvi
Krabbi í fóroyskum sjógví	Royndarloyvi
Gágga í fóroyskum sjógví	Royndarloyvi
Stinglaksur í fóroyskum sjógví	Royndarloyvi

4. SKIPANIR VIÐ BRÚKSSKYLDU OG EITT SINDUR UM AVLEIÐINGARNAR

Niðanfyri eru trý dømi um brúksskyldu tики fram, og mett verður um avleiðingarnar:

- Generell brúksskylda á øll loyvi
- Brúksskylda á fiskidagar undir Føroyum
- Brúksskylda til eginkvotur

4.1 Generell brúksskylda á øll loyvi

Brúksskyldan kann vera ein generell brúksskylda til *veiðiloyvi og fiskiloyvi* soleiðis, at hevur loyvishavari als ikki brúkt sín rætt til vinnuligan fiskiskap í t.d. tvey ár, missir skipið rættin til at reka vinnuligan fiskiskap undir føroyskum flaggi.

Ein generell brúksskylda til veiði- og fiskiloyvi kann galda fyrir øll loyvi, men er kанска serliga aktuell í førum, har fiskiskapurin er skipaður við felagskvotu, felags fiskidøgum ella utan beinleiðis avmarkingar í nøgd/døgum fyrir hvort skipið.

Veiðiloyvi er góðkenning, ið landsstýrismaðurin veitir ávísum fiskifari at veiða á føroysku landleiðunum og á leiðum utan fyrir føroysku landleiðirnar.

Fiskiloyvi er tann rættur, sum landsstýrismaðurin letur eigara av ávísum fiskifari, sum hevur veiðiloyvi, at veiða ávíst fiskidagatal og/ella ávísa nøgd úr ávísum fiskastovnum á ávísum leiðum í ávísum fiskiári.

Ávirkanin av eini brúksskyldu eftir hesum leisti veldst um, hvussu langt tíðarskeið ein roknar brúksskylduna eftir. Men hon førir ikki við sær, at nögv veiðiloyvi fella aftur til landið, tí tað eru fá fiskifør 15 tons og storrri, ið als ikki eru í vinnuligum fiskiskip í fleiri ár á rað.

Hugsa vit okkum, at ein brúksskylda til fiskiloyvi varð sett í gildi 1. september 2009 í fiskiskapinum eftir botnfiski í føroyskum sjógví, so hevði talið av loyvum, sum fella fyrir brúksskylduni, verið lítið. Við undantaki av trimum bátum í bólki 4A, útróðrarbátar 15-40 tons, verða øll fiskiloyvi, hjá fiskifórum 15 tons og storrri, brúkt.

Fiskiskapur aðrastaðni er í flestu førum skipaður við eginkvotum. Summir fiskimøguleikar á fjarleiðum eru tó reguleraðir við fiskiloyvum, sum geva atgongd til at fiska av felagskvotu/felags fiskidagar ella fiskiloyvi til fiskiskap, sum ikki er reguleraður við avmarkingum í nøgd ella fiskitíð. Og tað er serliga her, at fiskimøguleikar ikki verða brúktir.

Sum dømi kann nevnast, at rækjuveiðan á Flemish Cap er skipað við felags fiskidøgum. Síðani dagaskipanin varð sett í verk í 1996, hava føroysk skip ongantíð brúkt allar dagarnir, sum hava verið tókir. Stóðan við Svalbard er á leið tann sama sum á Flemish Cap. Fiskimøguleikarnir eftir rækjum verða lítið brúktir, og á hvørjum ári liggja nögvir dagar eftir. Seinastu árin er daganýtslan eisini minkað nögv, tí at rækjuskipini eru færri.

Onnur dömi um fiskimöguleikar, sum hava verið lítið brúktir ella als ikki brúktir, eru botnfiskakvoturnar í ES-sjógví og fiskidagarnir eftir djúphavsfiski í altjóða sjógví (NEAFC).

Ivasamt er, um ein brúksskylda til fiskirættindi utan fyri fóroysku landleiðirnar hevði skundað undir, at fiskirættindini fara at verða brúkt í størri mun enn higartil. Vinnuligi áhugin fyri hesum rættindum er lítil, og ein brúksskylda broytir neyvan støðuna.

4.2 Brúksskylda í fiskidagaskipanini undir Føroyum

Brúksskylda í fiskidagaskipanini í botnfiskinum við Føroyar kann setast í verk sum ein skylda fyri fiskifør omanfyri 15 tons at gagnnýta ein ávisan part av egnum fiskidögum í ávist tíðarskeið. Um ikki fellur ein partur av rættindunum aftur til landið. Skipanin kann setast saman upp á fleiri mátar. Munurin er, hvussu ein setur tíðarskeiðið at rokna brúksskylduna fyri, hvussu høgt ein setur kravið til at brúka tillutað rættindi, og hvussu stórur partur verður tikan aftur.

Eitt dömi um eina skipan er, at kravið er, at 85 prosent av tillutaðum dögum skulu vera gagnnýtt undanfarnu tvey árin. Er nýtslan undir hesum marki, verða framtíðar tillutað rættindi skerd við muninum millum 85 prosent og gagnnýtsluprocentið. Verða tillutað rættindi als ikki nýtt í einum tvey ára tíðarskeiði, fella hesi aftur til landið fult og heilt.

Brúksprocentið verður roknað sum eginnýtsla hjá fiskifari í mun til tillutaðan part í byrjanini av árinum. Eginnýtslan er ikki umfatað av keypi og sølu, tá keyp og søla fer fram fyri eitt ár í senn. Endaligt keyp og endalig søla verða tikan við í eginnýtsluna.

Skipanin virkar soleiðis, at fiskirættindini verða skerd í mun til 85% markið. Um nýtslan í einum tvey ára tíðarskeiði er 75 %, verða fiskirættindini 3. árið skerd við 85%-75% = 10%. Við hesum verður tikið hædd fyri, at brúksskyldan ikki er fyri tey seinastu 15%. Nýta vit hetta dömið til eitt fiskifar, sum í 1. og 2. ári hevur fangið tillutað 100 dagar, og 1. árið hevur nýtt 100 dagar og 2. árið hevur nýtt 50 dagar, við hesi nýtslu hevur fiskifarið bert gagnnýtt 75%, og skulu rættindini 3. árið tí skerjast við 10% (85%-75%), sum er 100-10% = 90 dagar 3. árið.

Talva 2 vísið brúktar fiskidagar í prosentum av tillutaðum dögum fiskiárini 1997/98 til 2008/09. Tølini vísa, at tað er serliga í bólki 4A, útróðarbátar 15-40 tons, og 4B, útróðarbátar yvir 40 tons, at fiskidagar liggja eftir.

Talva 2: Brúktir fiskidagar í fiskidagaskipanini í fóroyskum sjógví hjá fiskiførum omanfyri 15 tons fiskiárini 1997/98 til 2008/09 í prosentum av tillutaðum dögum.*

Bólkur/ár	97/98	98/99	99/00	00/01	01/02	02/03	03/04	04/05	05/06	06/07	07/08	08/09
Bólkur 2	86,7	86,3	94,1	88,0	81,8	73,7	75,7	76,9	81,5	90,4	87,8	86,0
Bólkur 3	94,6	87,5	84,6	94,1	98,1	100,4	89,2	100,7	86,8	79,7	71,1	72,7
Bólkur 4A	54,4	50,2	53,7	61,5	54,7	48,8	50,4	38,1	73,3	60,0	40,0	39,1
Bólkur 4B	87,5	86,3	90,4	100,0	97,9	115,1	119,8	108,1	83,1	54,8	53,1	64,3
Bólkur 4T									134,4	117,1	107,0	85,8

* Tá talið er størri enn 100%, merkir hetta, at fiskiførini hava útvegað sær eyka fiskidagar við at keypa frá øðrum bólkum, serliga eftir heimildini at avhenda dagar, tá 3 mðr. eru eftir av fiskiárinum.

Kelda: Fiskiveiðieftirlitið

Nevnast kann í hesum sambandi, at í bólki 4A eru tað bert tríggir bátar, sum fiskiárini 2007/08 og 2008/09 hava brúkt meira enn 85 prosent av tillutaðum fiskidögum. Í bólki 4B er tilsvarendi talið seks.

Hugsa vit okkum, at ein brúksskylda eftir döminum omanfyri hevði verið sett í gildi 1. september 2009, so høvdu lutfalsliga nògvir fiskidagar, tillutaðir bátum í bólki 4A og 4B, verið tิกnir aftur við fiskiársbyrjan 2009/2010.

Brúksskyldan hevði ført við sær, at í bólki 4A høvdu o.u. 400 dagar verið tikanir aftur, meðan einir 570 dagar høvdu komið úr bólki 4B. Hetta svarar til 16 prosent av samlaða dagatalinum hjá hvørjum bólki. Avleiðingen hevði eisini verið, at tríggir bátar í bólki 4A høvdu mist øll rættindi, tí teir ongan fiskidag hava brúkt undanfarnu tvey fiskiárini.

4.3 Brúksskylda til eginkvotur

Í fiskiskapi, har skipini hava eginkvotur, kann brúksskyldan vera skylda til at brúka ein ávíðan part av kvotuni í ávist tíðarskeið. Um ikki fellur ein partur av rættindunum aftur til landið. Her kann talan vera um fleiri slög av skipanum, har munurin er, hvussu ein setur tíðarskeiðið at rokna brúksskylduna fyri, hvussu høgt ein setur kravið til at brúka tillutað rættindi, og hvussu stórum partur verður tikan aftur.

Í fiskiskapi, sum er reguleraður við eignum kvotum, verða fiskimöguleikarnir fyri tað mesta fullnýttir. Og tað er eisini vanligt, at um einum loyvishavara av onkrari orsök ikki ber til at brúka sína kvotu, so verður hon avhendað øðrum í sama loyvisbólki fyri styttri tíðarskeið.

Tí verður ávirkanin av eini brúksskyldu lítil og eingin, har fiskiskapurin er reguleraður við eginkvotum. Tað er sjáldan, at loyvi hjá skipum við eginkvotum als ikki verða nýtt, ella at skip bert fiska ein lítlan part av sínum kvotum – serliga ikki fleiri ár á rað.

6. NIÐURSTØÐUR OG TILMÆLI

Brúksskylda eiger at fylgja brúksrættinum til fiskatilfeingið. Tey, ið fáa loyvi frá landinum at reka vinnuligan fiskiskap, eiga at hava skyldu at brúka rættindini.

Mælt verður til at seta eina brúksskyldu í lögina um vinnuligan fiskiskap soleiðis, at um loyvishavari als ikki hevur brúkt veiðiloyvi ella fiskiloyvi, hann hevur rætt til í t.d. tvey ár á rað, fella rættindini aftur til landið.

Tey flestu fiskirættindi, landið letur, verða so gott sum fullnýtt. Tað eru tó summar fiskimöguleikar, ið liggja óbrúktir ár um ár. Er fremsta endamálið við brúksskylduni at tryggja, at fiskirættindini verða gagnnýtt, kann brúksskylda vera ein liður í eini skipan, sum umframta brúksskyldu hevur reglur um nýtsluprosent, hvussu stórur partur av fiskirættindunum verður tikan aftur av landinum, og hvussu landið skal luta tey útaftur.

Mælt verður frá at seta í verk eina brúksskyldu eftir hesum leisti. Grundirnar eru fleiri:

Fyri tað fyrsta eiger spurningurin um, hvussu afturtíkin fiskirættindini skulu lutast út at viðgerast í breiðari høpi og við atliti at, hvussu landið lutar út fiskirættindi yvirhøvur.

Harafturat fer ein slík skipan neyvan at loysa trupulleikan við óbrúktum fiskirættindum. Orsøkin, til at fiskimöguleikar liggja óbrúktir, er sum oftast, at tað ikki loysir seg at fiska. Tá verður gravgangurin eftir rættindum, ið verða tikan aftur, tí vinnuligi áhugin fyri teimum er lítil, neyvan serliga stórur.

Trupulleikin við óbrúktum fiskimöguleikum er heldur ikki so stórur, at hann gevur grund til at seta í verk lutfalsliga flóktar skipanir við brúksskyldu, nýtsluprosenti, afturtøku av fiskirættindum og útluting av afturtiknum rættindum.

Fyri at loysa trupulleikan, við at fiskirættindi ikki verða brúkt, kunnu onnur amboð og tiltøk, enn ein skipan við brúksskyldu, brúkast. Neyðugt er at hyggja nærrí at, *hví* fiskirættindi liggja óbrúkt í longri tíð.

Í allar flestu fórum er orsøkin, at fiskiskapurin ikki loysir seg, ella at rættindini hava ikki vinnuligan áhuga. Undir slíkum umstøðum er ein skipan við brúksskyldu og afturtøku og nýggj útluting av rættindum neyvan rætta amboðið.

Er endamálið at fáa óbrúkt fiskirættindi burtur, er hugsandi, at onnur politisk stig og amboð enn ein skipan við brúksskyldu, betri eru før fyri at rökka málinum.

Í summum fórum kunnu avmarkingar og forðingar í umsetiligkeitini viðvirkandi til, at fiskidagar liggja óbrúktir. Ein gongd leið er tí at broyta reglurnar fyrir flyting av veiðiloyvum og avhending av fiskidögum, so at umsetiligkeitin verður fríari og smidligari, og gevur vinnuni sjálvari betri möguleika at tillaga seg.

Trupulleikin við, at fiskirættindi liggja óbrúkt ár um ár kann eisini vera av bygnaðarligum slagi, m.a., at tíðin er farin frá tí vinnubólki, sum hesi rættindi upprunaliga vórðu latin til. T.d. kann ein orsøk til, at nögvir fiskidagar liggja eftir hjá útróðarbátum 15-110 tons

vera, at tøkniliga menningin hevur gjört, at grundarlag ikki er fyrí tí slagi av útróðrarflota, sum fiskidagarnir upprunaliga vóru ætlaðir til. Í slíkum fórum er kanska rættari at hyggja nærrí at, um tørvur er á at endurskoða lógarásetta uppbýtið av útróðrarflotanum.

Eitt annað dómi um, at brúksskylda ikki er hóskandi amboð at kveikja lív í óbrúkt rættindi, eru tey fiskirættindi, ið eru fingin til vega í sínamillum fiskiveiðiavtalum, har vit lata rættindi í føroyskum sjógví afturfyri. Her eru eisini summar fiskimöguleikar, sum liggja óbrúktir ella lítið brúktir ár um ár. Ein orsók er, at fyritreytirnar og bygnaðurin í vinnuni er broyttur, og at vinnuligur áhugi ikki longur er fyrí at troyta fiskimöguleikarnar. Ivasamt er, um ein brúksskylda hevði bøtt um hetta. Trupulleikin her er meira, at vit gjalda fyrí nakað, vit ikki fáa gagn av. Tí kundi ein ístaðin roynt at fingið aðrar fiskimöguleikar í avtalurnar, ella strikað tey rættindi, ið ikki verða brúkt, fyrí at rætta javnvágina ella býtislutfallið í fiskaðum nøgdum í fiskiveiðisamstarvinum við onnur lond.

Samanumtikið verður tí mælt til, at tað skal vera ein skylda at brúka tey loyvi, ið myndugleikarnir lata felögum og einstaklingum til vinnuligan fiskiskap. Brúksskyldan eigur at vera ein generell brúksskylda soleiðis, at um loyvishavari ikki brúkar síni rættindi í t.d. tvey ár á rað, fella rættindini aftur til landið.